
.. Purushasukta ..

॥ पुरुषसूक्त ॥

Document Information

Text title : purushhasuukta

File name : puruSukta.itx

Category : sUkta

Location : doc_veda

Author : Vedic Tradition

Language : Sanskrit

Subject : philosophy/hinduism

Transliterated by : Rajagopal Iyer

Proofread by : Rajagopal Iyer

Latest update : May 20, 2001

Send corrections to : Sanskrit@cheerful.com

Site access : <http://sanskritdocuments.org>

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

August 12, 2016

sanskritdocuments.org

॥ पुरुषसूक्त ॥

अथ पुरुषसूक्तम् ॥

ॐ तच्छं॑ योरावृ॑णीमहे । गा॒तुं य॒ज्ञाय॑ । गा॒तुं य॒ज्ञप॑तये । दैवी॑ स्व॒स्तिर॑स्तु
नः ।

स्व॒स्तिर्मानु॑षेभ्यः । ऊ॒र्ध्वं जि॑गातु भेष॒जम् । शत्रो॑ अस्तु द्वि॒पदे॑ । शं चतु॑ष्पदे
।

ॐ शान्तिः॑ शान्तिः॑ शान्तिः॑ ।

हरिः ॐ ।

ॐ सह॑स्रशीर्षा पुरुषः । सह॑स्राक्षः सह॑स्रपात् ।

स भूमिं॑ विश्वतो॑ वृत्वा । अत्य॑तिष्ठद्दशाङ्गुलम् । १

पुरुष॑ ए॒वेदं॑ सर्वम् । यद्भू॑तं यच्च॑ भव्यम् ।

उ॒तामृ॑तत्वस्येशानः । यद॒त्रेना॑तिरोहति । २

ए॒तावान॑स्य महिमा । अतो॑ ज्यायाश्च॑ पूरुषः ।

पादो॑ऽस्य विश्वा भू॒तानि॑ । त्रि॒पाद॑स्यामृतं दि॒वि । ३

त्रि॒पादूर्ध्वं॑ उदैत्पुरुषः । पादो॑ऽस्येहाऽऽभ॒वात्पुनः॑ ।

ततो॑ विश्व॑ङ्मक्रामत् । सा॒शनान॑शने अ॒भि । ४

तस्मा॑द्विराडजायत । वि॒राजो॑ अधि पूरुषः ।

स जा॑तो अत्य॑रिच्यत । प॒श्चाद्भूमि॑मथो पुरः । ५

यत्पुरु॑षेण ह॒विषा॑ । दे॒वा य॒ज्ञम॑तन्वत ।

व॒सन्तो॑ अ॒स्यासी॑दाज्यम् । ग्री॒ष्म इ॒ध्मः श॒रद्ध॑विः । ६

स॒प्तास्या॑सन्परि॒धयः॑ । त्रिः स॒प्त स॒मिधः॑ कृ॒ताः ।

दे॒वा यद्य॑ज्ञं त॒न्वानाः॑ । अब॒ध्नन्पुरु॑षं प॒शुम् । ७

तं य॑ज्ञं ब॒र्हिषि॑ प्रौक्षन् । पुरु॑षं जा॒तम॑ग्रतः ।

तेन॑ दे॒वा अ॑यजन्त । सा॒ध्या ऋ॑षयश्च॒ ये । ८

तस्मा॑द्य॒ज्ञात्सर्व॑हुतः । संभृ॑तं पृषदाज्यम् ।

प॒शूँ स्ताँ॑ श्व॒क्रे वा॑यव्यान् । आ॒र॒ण्यान्ग्रा॒म्याश्च॑ ये । ९

तस्मा॑द्य॒ज्ञात्सर्व॑हुतः । ऋ॒चः सा॒मानि॑ जज्ञिरे ।

छन्दा॑सि॒ जज्ञिरे॑ तस्मात् । यजु॑स्तस्मादजायत । १०
 तस्माद॑श्वा अजायन्त । ये के॑ चोभयादतः ।
 गावो॑ ह जज्ञिरे॑ तस्मात् । तस्मा॑ञ्जाता अजावयः । ११
 यत्पुरु॑षं व्यदधुः । कति॑धा व्यकल्पयन् ।
 मुखं॑ किमस्य॒ कौ बा॒हू । कावू॑रू पादावुच्येते । १२
 ब्रा॒ह्म॒णोऽस्य॒ मुख॑मासीत् । बा॒हू रा॑ज॒न्यः कृतः॑ ।
 ऊ॒रू तद॑स्य॒ यद्वैश्यः॑ । प॒ञ्चा॒ शू॒द्रो अजायत॑ । १३
 च॒न्द्र॒मा मन॑सो जातः । चक्षोः॑ सू॒यो अजायत॑ ।
 मु॒खादिन्द्र॑श्चाग्निश्च । प्रा॒णाद्वायु॑रजायत । १४
 नाभ्या॑ आसीदन्तरिक्षम् । शी॒र्ष्णो द्यौः सम॑वर्तत ।
 प॒ञ्चां भूमि॑र्दिशः श्रोत्रात् । तथा॑ लो॒का अ॑कल्पयन् । १५
 वेदा॑हमेतं पुरुषं महान्तम् । आ॒दि॒त्यव॑र्णं तमसस्तु पा॒रे ।
 सर्वा॑णि रू॒पाणि॑ वि॒चित्य॑ धीरः । नामानि॑ कृ॒त्वाऽभि॑वदन् यदास्तैः । १६
 धा॒ता पु॑रस्ताद्यमुदाजहार । श॒क्रः प्र॑विद्वान्प्रदिशश्चतस्रः ।
 तमे॒वं वि॒द्वान॑मृत इह भवति । नान्यः पन्था॑ अयनाय विद्यते । १७
 यज्ञे॑न॒ यज्ञ॑मयजन्त देवाः । तानि॑ धर्माणि प्रथमान्यासन् ।
 ते ह॒ नाकं॑ महिमानः सचन्ते । यत्र॒ पूर्वं सा॑ध्याः सन्ति दे॒वाः । १८
 ॥ ॐ नमो॑ नाराय॒णाय ॥

॥ उत्तरनारायणम् ॥

अ॒द्भ्यः संभू॑तः पृथि॒व्यै रसा॑च्च । वि॒श्वक॑र्मणः॒ सम॑वर्तताधि ।
 तस्य॑ त्वष्टा वि॒दध॑द्रूपमेति । तत्पुरु॑षस्य॒ विश्व॑माजा॒नम॑ग्रे । १
 वेदा॑हमेतं पुरुषं महान्तम् । आ॒दि॒त्यव॑र्णं तमसः परस्तात् ।
 तमे॒वं वि॒द्वान॑मृत इह भवति । नान्यः पन्था॑ विद्यतेय॒ऽनाय॑ । २
 प्र॒जाप॑तिश्चरति गर्भे अन्तः । अजाय॑मानो बहुधा विजायते ।
 तस्य॑ धीराः परि॒जान॑न्ति॒ योनि॑म् । मरी॑चीनां प॒दमि॑च्छन्ति
 वे॒धसः॑ । ३
 यो दे॒वेभ्य॑ आतपति । यो दे॒वानां॑ पु॒रोहि॑तः ।

पूर्वो यो देवेभ्यो जातः । नमो रुचाय ब्राह्मये । ४

रुचं ब्राह्मम् जनयन्तः । देवा अग्ने तदब्रुवन् ।

यस्त्वैवं ब्राह्मणो विद्यात् । तस्य देवा असन् वशे । ५

ह्रीश्च ते लक्ष्मीश्च पत्न्यौ । अहोरात्रे पार्श्वे ।

नक्षत्राणि रूपम् । अश्विनौ व्यात्तम् । इष्टम् मनिषाण ।

अमुं मनिषाण । सर्वम् मनिषाण । ६

ॐ तच्छं योरावृणीमहे । गातुं यज्ञाय । गातुं यज्ञपतये । दैवीस्वस्तिरस्तु
नः ।

स्वस्तिर्मानुषेभ्यः । ऊर्ध्वं जिगातु भेषजम् । शत्रो अस्तु द्विपदे । शं चतुष्पदे
।

ॐ शान्तिः शान्तिः शान्तिः ।

Encoded by Rajagopal Iyer rajsand at yahoo.com

.. Purushasukta ..

was typeset on August 12, 2016

Please send corrections to sanskrit@cheerful.com

